
اکائی: 5 (1) قصصی شاعری (2) تعلیمی شاعری

اکائی کے اجزاء

- 5.1.1 مقصد
- 5.1.2 تمہید
- 5.1.3 قصصی اور ملحمی شاعری کا فرق
- 5.1.4 قصصی شاعری کی اہمیت و افادیت
- 5.1.5 قصصی شاعری کے عناصر
- 5.1.6 قصصی شاعری کی قسمیں
- 5.1.7 قصصی شاعری کی خصوصیات
- 5.1.8 عربی کی قصصی شاعری
- 5.1.9 قصصی شاعری کے نمونے
- 5.1.10 خلاصہ
- 5.1.11 نمونے کے امتحانی سوالات
- 5.1.12 فرہنگ
- 5.1.13 مطالعہ کے لیے معاون کتابیں

اکائی: 5.1 قصصی شاعری

5.1.1 مقصد

پانچویں اکائی دو حصوں پر مشتمل ہے (1) قصصی شاعری (2) تعلیمی شاعری
اس لیے اس حصے میں ہم قصصی شاعری کے بارے میں پڑھیں گے۔ اکائی کے اس جز کو پڑھ کر آپ شعر کی اس فنی صنف یعنی قصصی شاعری کے بارے میں جانیں گے کہ یہ کیا ہے، اس کی غرض و غایت کیا ہے اور اس کی اہم فنی خصوصیات کیا ہوتی ہیں۔

5.1.2 تمہید

قصصی شاعری کو بیانیہ، رزمیہ، حماسی اور ملحمی شاعری بھی کہتے ہیں۔ شعری پیکر میں پیش کیے جانے والے قصے یا داستان کو قصصی شاعری کہتے ہیں گویا یہ ایک منظوم داستان ہوتی ہے جو اپنے جلو میں شاعر کی اپنی ذات، اپنے قبیلے، خاندان، ملک یا عام نوع انسانی سے متعلق ایسے واقعات رکھتی ہے جس میں فخر و مہابت، غیر معمولی کارنامے، بہترین اور مجید العقول کردار اور تقریباً فوق الفطری افعال کو پیش کیا جاتا ہے۔ اس صنف شاعری میں شاعر اپنا ایک خیالی یا حقیقی ہیرو اور آئیڈیل بھی رکھتا ہے۔ یہ آئیڈیل یا ہیرو حقیقی یا افسانوی انداز میں جو مہمات سر کرتا ہے ان کے حوالے سے یہ باور کیا جاتا ہے کہ شاعر کا جس قوم یا ملک سے تعلق ہے، تاریخی اعتبار سے اسی نے یہ مہمات سر کی ہیں یا واقعاتی اعتبار سے اسے اس طرح کی مہمات سر کرنی چاہیے۔ یہی وجہ ہے کہ شاعری کی یہ قسم اپنے دامن میں رزم گاہوں کے واقعات، سنسنی خیزی اور جنگجو یا نہ سرگرمیوں کو چھپائے ہوئے ہوتی ہے۔ ہومیرس کی منظوم داستان ایلید، فردوسی کا ترتیب دیا ہوا شاہ نامہ، اور گروویاس کی 'مہا بھارت' کو شاعری کی اسی صنف میں شمار کیا جاتا ہے۔

5.1.3 قصصی اور ملحمی شاعری میں کچھ فرق بھی ہے؟

یوں تو وہ تمام شاعری جس کے اندر شاعر عہد گزشتہ کی تاریخ اور اپنے قبیلے و قوم پر بیتے ہوئے یادگار واقعات و حوادث کو بیان کرتا ہے اور جس میں گاہے وہ افسانہ آمیزی بھی کرتا ہے، قصصی و ملحمی شاعری کہی جاتی ہے تاہم بعض ژرف بین ناقدین نے دونوں میں فرق بھی کیا ہے چنانچہ وہ کہتے ہیں کہ ملحمہ (ج: ملاحم) قصصی شاعری کا جز تو ہو سکتا ہے لیکن ہر قصصی شاعری کو ملحمہ قرار نہیں دیا جاسکتا کیوں کہ عربی ادب اور دیگر زبانوں کے ادب میں ایسی بہت سی قصصی شاعری پائی جاتی ہے جس میں عشقیہ داستانیں اور افسانوی کردار ہیں جیسا کہ خود امر و القیس کی شاعری میں اس طرح کے نمونے ہمیں ملتے ہیں اور عمر بن ربیعہ نے عورتوں کی حکایتیں اپنے اشعار میں نقل کی ہیں، لیکن ظاہر ہے اس طرح کی شاعری کو ملحمہ نہیں کہا جاسکتا بلکہ ملحمہ سے اس کی کوئی نسبت بھی نہیں ہے۔ اس لیے اگر ہم ملحمی شاعری کو قصصی شاعری کا نام دے بھی دیں تو کم از کم یہ ممکن نہیں کہ ہر قصصی شاعری کو ملحمہ قرار دیں۔

گویا عرب ناقدین نے بالعموم ملحمی اور قصصی شاعری کو گرچہ الگ الگ نہیں رکھا ہے بلکہ دونوں کو ایک ہی باب کا حصہ بنا دیا ہے اور یہ باور کیا ہے کہ دونوں ایک ہی صنف کے الگ الگ نام ہیں اور ایک ہی اسکے کے درخ ہیں مگر حقیقت میں ملحمہ جیسا کہ خود مغربی ناقدین نے اس کی تعریف کی ہے کہ: "مجید العقول بہادری اور جواں مردی کے کارناموں کی شعری داستان" ایک مخصوص نوعیت کی قصصی شاعری ہے۔

5.1.4 قصصی شاعری کی اہمیت و افادیت

محیر العقول جواں مردی و بہادری کے عظیم کارناموں اور کرداروں سے عبارت وہ طویل شعری داستان جو کسی قومی یا انسانی مقصد سے ترتیب دی جائے قصصی شاعری (بیانیہ) اور محلی شاعری (رزمیہ) کہلاتی ہے گویا یہ شاعری فن داستان کا ایک حصہ ہوتی ہے اس میں شاعر بس اپنے مشاہدات کو شعری قالب میں پیش کر دیتا ہے چنانچہ یہ صنف شاعری وجدانی یا ذاتی شاعری نہیں ہوا کرتی بلکہ خالص موضوعاتی شاعری ہوتی ہے اس میں شاعری بس اسی قدر ہے کہ شاعر اپنی قوم خیال کے سہارے محیر العقول واقعات کو نظم کر دیتا ہے کیوں کہ کسی جہان خیال کی جلوہ نمائی شعر سے ہی ممکن ہے۔

رزمیہ میں داستان طویل ہوتی ہے۔ اس کے واقعات قوموں اور نسلوں کے درمیان برپا ہونے والے بڑے بڑے معرکوں کی تاریخ پر محیط ہوتے ہیں گویا اس طرح بیانیہ اور رزمیہ شاعری:

- 1- تاریخی ورثوں کا نچوڑ ہوتی ہے۔
- 2- قومی مفاخر کا حاصل ہوتی ہے۔
- 3- ماضی کو حاضر سے ہم آہنگ کرنے کا سبب بنتی ہے۔
- 4- ملک و قوم کے جملہ افراد کے اندر قومی یا وطنی روح پھونکنے کا ذریعہ بنتی ہے۔ یہاں تک کہ لوگ کہتے ہیں کہ: ”جس قوم کے پاس رزمیہ داستان نہ ہو وہ بے روح قوم ہے کہ اس کے پاس کوئی تاریخ ہے نہ کوئی عظیم کردار۔“
- 5- رزمیہ شاعری عوام کے عقائد و افکار اور اخلاق و کردار کی دستاویز ہوتی ہے۔
- 6- یہ عوام کی روح اور قوم کا رجحان ہوتی ہے۔
- 7- انسانی نفسیات کی آئینہ دار ہوتی ہے کیوں کہ یہ آزادی و خودداری اور بلند حوصلگی کی دنیا میں سطوت و شوکت، جلال و جبروت اور بالادستی و برتری کا غلغلہ بلند کرتی ہے۔

5.1.5 قصصی شاعری کے عناصر

شعری پیکر میں جو داستان نظم کی جاتی ہے اس کے عناصر ترکیبی قصہ اور داستان کے عناصر ترکیبی سے ملتے جلتے ہیں دونوں کے اندر تقریباً ایک جیسی ترکیبی وحدت پائی جاتی ہے۔ چنانچہ رزمیہ و بیانیہ شاعری کا مرکزی نقطہ کوئی اہم واقعہ ہوتا ہے جس کے ارد گرد کردار چلتے پھرتے نظر آتے ہیں اور درمیان میں گاہے گاہے کچھ نعماں اور راگ لائے جاتے ہیں جو ایک طرح سے وقفہ استراحت ہوتے ہیں تاکہ کرداروں اور کارناموں کی طویل داستان سنتے سنتے درمیان میں آنے والی سستی کو کافور کیا جاسکے۔

دوسرے لفظوں میں رزمیہ اور بیانیہ شاعری کے اندر قصے کے تمام بنیادی فنی عناصر جلوہ گر ہوتے ہیں یعنی (1) بیان حکایت، (2) منظر نگاری و پیکر تراشی، اور (3) مکالمہ جیسے قصے کے بنیادی فنی عناصر اس میں ضرور ملتے ہیں۔ بیان حکایت میں قصے کے واقعات پیش کیے جاتے ہیں، منظر نگاری اور پیکر تراشی میں کرداروں کو پیش کیا جاتا ہے اور مکالمے کے اندر وہ گفتگو نقل کی جاتی ہے جو کرداروں کے بول ہوتے ہیں۔ ان تمام چیزوں کو برتنے کے لیے الگ الگ اور نوع بہ نوع اسالیب کی ضرورت پڑتی ہے، کبھی سوالیہ اسلوب درکار ہوتا ہے تو کبھی تعجب و حیرت کا اسلوب اور کبھی امر و نہی اور زجر و توبیخ کے اسالیب۔

5.1.6 قصصی شاعری کی قسمیں

بیانیہ اور رزمیہ شاعری کی دو قسمیں پائی جاتی ہیں۔

1- حقیقی اور فطری رزمیہ 2- مصنوعی اور افسانوی رزمیہ

1- حقیقی اور فطری بیانیہ اور رزمیہ وہ ہوتا ہے جو فی الواقع کبھی ابتدا سے وجود میں کسی قوم کے ساتھ پیش آیا ہوتا ہے پھر اس کے واقعات بعد کے لوگوں میں زبان زد ہر خاص و عام ہو جاتے ہیں اور ان کی عظمت دلوں میں بیٹھ جاتی ہے۔ شاعر انھی واقعات کو اپنی ژرف نگاہی، عبقریت، ذہانت اور معنی آفرینی کے ذریعے یکجا کر کے اور مختلف نغموں سے انھیں ہم آہنگ کر کے ان میں ایک زبردست فنی تاثیر بھر دیتا ہے جیسا کہ ہم ہومیرس کی ایلید وغیرہ میں محسوس کر سکتے ہیں۔

2- مصنوعی اور افسانوی رزمیہ اور بیانیہ شاعری وہ ہوتی ہے جو دراصل شاعر کی اپنی اچھ ہوتی ہے۔ اسے ہم علمی بیانیہ اور رزمیہ کا نام بھی دے سکتے ہیں۔ شاعر جس طرح کے ماحول اور سماج میں بود و باش رکھتا ہے، جیسی کچھ علمی و تہذیبی اس کی اٹھان ہوتی ہے، اسی انداز سے کسی تاریخی موضوع کو اختیار کر کے اس میں وہ خیال آفرینی کے جو ہر دکھاتا ہے اور عجیب و غریب قسم کے حیرت ناک کارناموں اور کرداروں سے آراستہ ایک طویل شعری قصہ تراشتا ہے۔

غور کیا جائے تو مذکورہ دونوں قسم کی قصصی شاعری اپنی ساخت، موضوع اور مضمون کے اعتبار سے اصلاً ایک ہی طرح کی شاعری ہوتی ہے فرق بس اتنا ہوتا ہے کہ تاریخی زمانہ جدا ہوتا ہے اور ان کے ظہور کا انداز بھی الگ ہوتا ہے۔

5.1.7 قصصی شاعری کی خصوصیات

بیانیہ اور رزمیہ شاعری کی کچھ اہم خصوصیتیں یہاں درج کی جاتی ہیں۔

- 1- اس صنف شاعری کے موضوعات متواتر چلنے والی جنگیں اور ان کے مختلف معرکوں میں شریک بہادر افراد ہوتے ہیں۔
- 2- اس صنف شاعری میں حقیقت کا خیال سے اور وقائع کا اساطیر سے گہرا تعلق ہوتا ہے۔
- 3- قصصی شاعری کے اندر شاعر کی اپنی ذات اور شخصیت نظروں سے اوجھل رہتی ہے کیوں کہ وہ ذاتی و وجدانی نہیں بلکہ موضوعاتی شاعری کر رہا ہوتا ہے۔
- 4- اس کے اشعار ہزاروں کی تعداد میں ہوتے ہیں یعنی بیانیہ اور رزمیہ شاعری بالعموم طویل تر ہوتی ہے۔
- 5- طویل نظم ہونے کے باوجود اس کے اندر ایک گونہ وحدت و یگانگت باقی رہتی ہے جس کی بندش کوئی ایک مرکزی واقعہ و حادثہ ہوتا ہے جس سے بہت سے ذیلی و ثانوی حوادث جنم لیتے ہیں جو باہم ایک دوسرے سے پیوستہ ہوتے ہیں اور اسی طرح ایک مرکزی شخصیت ہوتی ہے جو آخر تک ایک ایک کر کے حوادث کو انجام تک لے جاتی ہے۔
- 6- اس صنف شاعری کو اس وقت قصصی کہتے ہیں جب موضوع کوئی قصہ یا داستان ہوا کرتا ہے۔ اور ملحق اس وقت کہتے ہیں جب بڑے بڑے بہادروں، سوراؤں اور ہیروز کی زندگیاں اس کا اصل موضوع ہوا کرتی ہیں۔

5.1.8 عربی زبان میں قصصی شاعری

عالمی ادب میں قصصی شاعری اپنے جن فنی لوازم کے ساتھ پائی جاتی ہے، اس طرح ہمیں عربی زبان میں گرچہ یہ صنف شاعری دیکھنے کو نہیں ملتی تاہم عربی زبان و ادب میں بہت سے ایسے شعری ذخیرے موجود ہیں جنہیں ہم بیانیہ و رزمیہ شاعری کے خانے میں رکھ سکتے ہیں مثال کے طور پر احمد محرم کے ”دیوان مجد الإسلام“ اور ”الإلیاذة الإسلامية“ کو پیش کر سکتے ہیں جن میں عرب شاعر نے مغربی و مشرقی شعراء کی طرح عربی شاعری میں بھی بیانیہ و رزمیہ کو برپا کیا ہے۔ احمد محرم اپنے رزمیہ کا موضوع اسلامی تاریخ سے اخذ کرتا ہے اور غزوات رسولؐ کو بالخصوص بیان کرتا ہے۔

بعد ازاں دوسرے عرب شعراء نے بھی اس صنف شاعری میں طبع آزمائی کی جن میں بالخصوص احمد شوقی، عمر ابو ریشہ، بولس سلامہ اور خالد فرج کے نام نمایاں طور پر سامنے آتے ہیں۔

5.1.9 قصصی شاعری کے نمونے

ذیل میں عربی بیانیہ و رزمیہ شاعری کے بعض اشعار دیے جاتے ہیں جو دراصل احمد محرم کے مضمون سے لیے گئے ہیں۔ وہ کہتا ہے:

إملاً الأرضَ يا محمدُ نوراً واغمر الناسَ حكمةً والدّهورا
حجبتك الغيوبُ سرّاً تحلّی يكشف الحُجبَ كلّها والسُّتورا

ترجمہ: اے محمدؐ گائناں کو نور سے جگمگا دیجیے اور انسانوں کو ہر زمانے میں حکمتوں سے مالا مال کر دیجیے۔

بادلوں نے ایک ایسے راز کو چھپا رکھا تھا کہ جب وہ ظاہر ہوا تو تمام تجا بات کو چاک کر دیا اور جملہ حقیقتوں کو بے نقاب کر دیا۔

جاء دين الهدى وهب رسول الله يحمي لواءه المنشورا

ترجمہ: دین ہدایت جلوہ نما ہوا اور اس کے ہر اتے ہوئے علم کو لے کر اللہ کے رسولؐ اٹھ کھڑے ہوئے۔

يا للديارِ تهزها نشواتها أهي الأناشيد الحسنائِ ترتل
فكأنما في كل مغنى روضة وكأنما في كل دارٍ بلبل

ترجمہ: یہ کون سا دیار ہے جس کے در و دیوار مست ہو کر جھوم رہے ہیں یا پھر یہ زبردست قسم کے بہترین نغمے ہیں جو زبانوں پر جاری ہیں۔

ایسا لگ رہا ہے کہ ہر ایک گھر میں چمنستان ہے اور ہر ایک مکان میں کوئی بلبل نغمہ سنج ہے۔

5.1.10 خلاصہ

شعری پیکر میں پیش کیے جانے والے قصے یا داستان کو قصصی شاعری کہتے ہیں یا ایسا موزوں و مقفی شعر جو کسی ایسے مختصر قصے کا حامل ہو جس کے اجزاء مکمل اور عناصر موزوں و مناسب ہوں۔ قدیم عربی اشعار میں چون کہ بالعموم ذاتی جذبات اور وجدانی کیفیات کی ترجمانی ہوتی تھی اور زندگی کے مختلف مراحل و مواقع کا بیان ہوتا تھا اس لیے دوسرے پہلو برائے نام ہی جگہ پاتے تھے۔ چنانچہ قدیم عربی زبان میں قصصی شاعری کے نمونے بس نام کے ہیں۔ البتہ جدید عربی شاعری میں عالمی ادب سے اختلاط و تاثر کے نتیجہ میں ہمیں کچھ شعراء ضرور ایسے دکھائی دیتے ہیں جنہوں نے اس صنف شاعری کو باضابطہ عربی زبان میں برتا ہے۔

5.1.11 نمونے کے امتحانی سوالات

- 1- بیانیا اور رزمیہ شاعری کے مختلف ناموں کی وضاحت کرتے ہوئے اس کی ایک جامع تعریف قلم بند کیجیے۔
- 2- کیا بیانیا اور رزمیہ شاعری میں کچھ فرق بھی ہے؟
- 3- رزمیہ شاعری کی اہمیت اجاگر کیجیے۔
- 4- بیانیا شاعری کے ضروری عناصر کیا ہے؟ تفصیل سے لکھیے۔
- 5- عربی زبان کے بعض رزمیہ گو شعراء کے نام لکھیے۔

5.1.12 فرہنگ

ملحمہ ج ملاحم	جنگ
محیر العقول	ایسی بات جس سے عقل دنگ رہ جائے
ما فوق الفطری	خلاف فطرت یا ایسی چیز جو عام انسانی طاقت اور معمولات سے پرے ہو۔

5.1.13 مطالعہ کے لیے معاون کتابیں

- 1- شعر الحرب فی أدب العرب الدكتور زكي المحاسني
- 2- الأدب و فنونه دراسة و نقد الدكتور عز الدين إسماعيل
- 3- النقد الأدبي أحمد أمين

اکائی: 5.2 تعلیمی شاعری یا تعلیمی نظمیں

- 5.2.1 مقصد
- 5.2.2 تمہید
- 5.2.3 تعلیمی شاعری عربی زبان میں
- 5.2.4 تعلیمی نظموں کی اہمیت
- 5.2.5 تعلیمی نظموں کی قسمیں
- 5.2.6 تعلیمی شاعری کا فنی قالب
- 5.2.7 تعلیمی شاعری کی خصوصیات
- 5.2.8 تعلیمی نظموں کے نمونے
- 5.2.9 خلاصہ
- 5.2.10 نمونے کے امتحانی سوالات
- 5.2.11 فرہنگ
- 5.2.12 مطالعہ کے لیے معاون کتابیں

5.2.1 مقصد

اکائی کے اس جزء کو پڑھ کر شاعری کے ایک اہم فنی حصے سے طالب علم واقف ہوگا۔ اور وہ دیکھے گا کہ مضامین اور اسالیب بیان کے اعتبار سے شاعری کی یہ فنی اکائی کس طرح گزشتہ اقسام شاعری سے الگ اور ممتاز ہے۔

5.2.2 تمہید

تعلیمی شاعری بیک وقت علم بھی ہے اور فن بھی، عقل بھی ہے اور خیال بھی چناں چہ کہا جاتا ہے کہ تعلیمی شاعری میں شعری اور نثری دونوں خصوصیات پائی جاتی ہیں۔ اس شاعری کا مقصد تعلیم و تربیت اور آموزش اخلاق ہے۔
تعلیم و تعلم کے میدان میں انسان نے جب ترقی کے منازل طے کیے اور علم و فن کی جداگانہ شناخت قائم ہوئی تو شعراء نے بہت سے علمی مضامین کو شعری قالب عطا کرنا شروع کیا تا کہ طلبہ اور دوسرے اہل علم کے لیے وہ دل چسپ ہو سکیں اور بہ آسانی ان کے حافظے کا حصہ بن جائیں۔

5.2.3 تعلیمی شاعری (عربی زبان میں)

عربی زبان و ادب کے مورخین اور اہل علم تعلیمی نظموں اور تعلیمی شاعری کے حوالے سے مختلف اخیال ہیں چناں چہ بعض نے اسے عجم سے آئی ہوئی صنفِ سخن مانا ہے تو بعض نے اس کی جڑیں خود عربوں کے یہاں تلاش کی ہیں۔ مشہور ادیب و ناقد احمد امین کے خیال میں یہ صنفِ سخن ہندی الاصل ہے یعنی ہندوستانی تہذیب و ثقافت کے طفیل یہ عربوں کے یہاں پہنچی۔ جب کہ جرمن مستشرق یوبان لک نے عربی تعلیمی شاعری کو فارسی ثقافت کا حصہ باور کیا ہے۔ طحسین نے اس کی جڑیں یونانی تہذیب میں دیکھی ہیں جب کہ شوقی ضیف کے بقول یہ صنفِ سخن خالص عربی ہے۔
عربی زبان میں تعلیمی شاعری یا تعلیمی نظمیں عباسی عہد کی پیداوار ہیں۔ اس سے پہلے عربی شاعری اس صنفِ سخن سے تقریباً نا آشنا تھی۔ مشہور بسیار گوبصری شاعر اَبان بن عبد الحمید اللہ اھقی کو عربی زبان میں اس صنفِ سخن کا بنیاد گزار تسلیم کیا جاتا ہے۔ یہی وہ شاعر ہے جس نے معروف کتاب 'کلیلہ و دمنہ' کو پانچ ہزار اشعار پر مشتمل اپنی طویل تعلیمی نظم کے اندر شعری جامہ عطا کیا ہے۔

5.2.4 تعلیمی نظموں کی اہمیت

اگرچہ بہت سے مورخین اور ادبا و ناقدین تعلیمی شاعری کو سرے سے شاعری ہی نہیں تسلیم کرتے اور بعض کہتے ہیں کہ یہ تو بس نام کی شاعری ہے تاہم عربی تعلیمی نظموں کی افادیت کو یکسر نظر انداز نہیں کیا جاسکتا ہے۔ ان نظموں نے جس طرح سے طلبہ اور اہل علم کو بہت سے علوم و فنون کو از بر کرنے اور انہیں زبان زد خاص و عام بنانے میں جو رول ادا کیا ہے اس کا اعتراف نہ کرنا قرین انصاف نہیں ہے۔ لہذا ذیل میں مختصراً ان نظموں کی اہمیت اور افادیت کو اجاگر کیا جاتا ہے۔

- 1- تفصیلی مضامین اور مفصل بحثوں کو جامعیت اور اختصار کے ساتھ نظم کر دینے سے پورا ایک موضوع بہ آسانی طالب علم کی گرفت میں آ جاتا ہے اور مختصر وقت میں وہ اسے از بر کر لیتا ہے۔
- 2- علوم و فنون کا مذاکرہ آسان ہو جاتا ہے۔

- 3- ان نظموں سے طالب علم کو مختصرات کو سمجھنے اور جامع متون کو مفصل بنانے کی صلاحیت بہم پہنچتی ہے۔
- 4- بہت سے علوم و فنون انھی نظموں کی بدولت آج تک محفوظ اور غلطیوں سے پاک چلے آ رہے ہیں۔
- 5- یہ نظمیں علم اور ادب کا حسین امتزاج ہیں۔
- 6- یہ نظمیں طلبہ میں بدوشعور سے ہی تعلیم و تعلم کا ذوق پیدا کر دیتی ہیں۔
- 7- یہ نظمیں دقیق اور خشک موضوعات و مضامین کو اپنی دلکش اور حسین تعبیرات کے ذریعہ دل چسپ اور مفید بنا دیتی ہیں۔

5.2.5 تعلیمی نظموں کی قسمیں

موضوعات کے اعتبار سے، ہم تعلیمی نظموں کی درج ذیل تقسیم کر سکتے ہیں۔

- 1- اصول اخلاق و عقائد پر مشتمل نظمیں
- 2- سیرت و تاریخ پر مشتمل نظمیں
- 3- مختلف علوم و فنون اور صنعت و حرفت کے موضوعات و متعلقات پر مشتمل نظمیں

5.2.6 تعلیمی شاعری کا فنی قالب

عربی زبان کی تعلیمی شاعری کا یوں تو کوئی مخصوص قالب نہیں ہے البتہ ان تعلیمی نظموں کو دیکھنے اور جائزہ لینے سے ان کا جو رنگ و آہنگ بالکل صاف نظر آتا ہے، وہ یہ ہے کہ پیش تر نظمیں ”ارجزوہ“ ہیں اور ”بجرجز“ میں نظم کی گئی ہیں۔ یہاں تک کہ مشہور ادیب و ناقد مصطفیٰ صادق رافعی کے بقول: ”اہل علم کا اتفاق ہے کہ تعلیمی نظمیں رجز کے قالب میں ہوتی ہیں جن کے دونوں مصرعوں کا قافیہ الگ الگ ہوتا ہے یہاں تک کہ لوگوں نے اس قسم کی شاعری کو اسی وجہ سے ”حمرا الشعر“ کہا ہے کہ اس میں بہ آسانی کچھ بھی تصرف کیا جاسکتا ہے۔“

بجرجز کو ہی تعلیمی نظموں کے لیے زیادہ تر برتنے جانے کی شاید وجہ یہ رہی ہو کہ یہی وہ بحر ہے:

- 1- جو سب سے زیادہ آسان اور سہل ہے۔
- 2- اس میں موضوعات و مضامین کو سمیٹنے کی زیادہ صلاحیت ہوتی ہے۔
- 3- یہ ترنم اور نغمگی سے بھرپور ہوتی ہے۔
- 4- مختلف علوم و فنون کی باریکیوں کو بیان کرنے کی اس میں زیادہ گنجائش موجود ہے۔
- 5- اس بحر کو حافظے سے خاص مناسبت ہے۔

لیکن اس کا یہ مطلب ہرگز نہیں کہ دوسری بحر میں تعلیمی نظمیں بالکل ناپید ہیں چنانچہ بحر طویل اور بحر مل وغیرہ میں بھی ہمیں عربی تعلیمی نظمیں دیکھنے کو ملتی ہیں۔

5.2.7 تعلیمی شاعری کی خصوصیات

تعلیمی نظموں کی اپنی کچھ امتیازی خصوصیات ہوتی ہیں جن کی بدولت وہ دوسری اصنافِ شاعری سے ممتاز ہوتی ہیں۔ ذیل میں ان خصوصیات کا تذکرہ کیا جاتا ہے۔

1- شعوری تاثر و انفعال کی کمی اور عقلی خطاب پر زور:

تعلیمی شاعری میں سارا زور عقلی اپیل پر ہوتا ہے اور ذہن و دماغ کو مخاطب کر کے باتیں نظم کی جاتی ہیں، یہ اہتمام قطعاً نہیں ہوتا ہے کہ شاعرانہ تخیل اور شعور کو جگہ دی جائے اور تاثر و انفعال کی کیفیات کو پیدا کیا جائے چنانچہ تعلیمی شاعری کے لیے عقلی بالیدگی، ذہن کی تنیدی اور مختلف علوم و فنون کی باریکیوں پر دسترس ہونا ضروری ہے تاکہ پوری عقلی مہارت اور ذہانت کے ساتھ شاعر انھیں طالب علم کے سامنے دو دو چار کی طرح واضح انداز میں رکھ سکے۔ پھر چونکہ اس طرح کی نظموں کے اصل مخاطب طلبہ ہوتے ہیں یا وہ لوگ ہوا کرتے ہیں جن کے فہم و شعور کا معیار کچھ زیادہ بلند نہیں ہوا کرتا اور بہت حد تک احساسات و جذبات سے عاری بھی ہوتے ہیں اس لیے بھی تخیل و وجدان کے بجائے اس صنف شاعری میں عقلی لوازم کو ہی بروئے کار لایا جاتا ہے۔ ظاہر ہے اگر مضمون اور موضوع علوم و فنون ہوں، بحث مبداء و معاد اور فقہی مسائل کی ہو، مقصود تاریخ و سیرت اور نحو و صرف کی آموزش ہو تو پھر جذبات و شعور کا اس میں کہاں گزر ہوگا۔

2- بے کیف، خشک اور بوجھل عبارت:

چوں کہ تعلیمی نظموں کا اصل مقصد مضمون کو حفظ کرانا اور معانی کو ذہن نشین کرانا ہوتا ہے اس لیے دراز نفسی اور طول بیانی کے بجائے کم الفاظ میں زیادہ معانی کو سمونے کی بالقصد کوشش کی جاتی ہے۔ اس وجہ سے عبارت بے کیف، مغلق اور خشک رہ جاتی ہے اور آمد کے بہ جائے آورد کا نمونہ ہوتی ہے۔

3- شعری پیکر:

اگرچہ تعلیمی شاعری کی شکل و صورت نظم کی ہوتی ہے تاہم نظم کی تمام شکلیں اور شعر کی تمام بحریں اس صنف شاعری میں جگہ نہیں پاسکی ہیں چنانچہ چمک و شعری پیکر اس شاعری کی ایک اہم شناخت بن گیا ہے جیسے اراجیز کی شکلیں، دوہیتی اور دوسری بحروں کی تعلیمی نظمیں۔

4- موضوعات کا تنوع:

جن شعراء نے تعلیمی نظموں میں طبع آزمائی کی ہے ان کا موضوع کوئی ایک نہیں رہا ہے بلکہ الگ الگ اور مختلف موضوعات کو انھوں نے شعری جامہ عطا کیا ہے چنانچہ تاریخ، سیرت، فقہ، قصے، فرقتے، نجوم و افلاک اور نحو و صرف جیسے بہت سارے موضوعات کو ان شعراء نے موضوع بحث بنایا ہے۔

5.2.8 تعلیمی نظموں کے نمونے

ذیل میں تعلیمی شاعری کے کچھ نمونے درج کیے جاتے ہیں تاکہ اوپر جو کچھ امتیازات و خصوصیات اس صنف شاعری کے لکھے گئے ہیں انھیں طالب علم خود دیکھ لے۔

مشہور لغوی اور نحوی عالم علی بن حمزہ کسائی (متوفی ۱۸۹ھ ہجری) نے نحو کے موضوع پر اپنے ایک قصیدے کو کچھ یوں شروع کیا ہے:

- 1 - إِنَّمَا النَّحْوُ قِيَاسٌ يُتَّبَعُ وَبِهِ فِي كُلِّ أَمْرٍ يُنْتَفَعُ
- 2 - فَإِذَا مَا أَبْصَرَ النَّحْوَ فَتَى مَرَّ فِي الْمُنْطِقِ مَرًّا فَاتَّسَعُ

3 - وَإِذَا لَمْ يَبْصُرِ النَّحْوَ فَتَىٰ هَابَ أَنْ يَنْطَلِقَ جُبْنًا فَا نَقْطَعِ

4 - فَتَرَاهُ يَنْصَبُ الرَّفْعَ وَمَا كَانَ مِنْ خَفْضٍ وَمِنْ نَصْبٍ رَفَعِ

5 - يَقْرَأُ الْقُرْآنَ لَا يَعْرِفُ مَا حَرَّفَ الْإِعْرَابَ فِيهِ وَصَنَعَ

ترجمہ: 1- نحو ایک معیار اور پیمانے کا نام ہے جس کی پیروی کی جاتی ہے اور اس سے ہر بات میں فائدہ پہنچتا ہے۔

2- چنانچہ اگر کوئی شخص یا طالب علم نحو پر توجہ دے دیتا ہے تو وہ گفتگو میں فراٹے بھرتا ہے۔

3- اور اگر کوئی نوجوان یا طالب علم نحو سے غفلت برتتا ہے تو وہ گفتگو کرنے سے بھاگتا اور بات کرنے سے جھجھکتا ہے اور بالآخر بے زبان ہو کے رہ جاتا ہے۔

4- ایسا طالب علم مرفوع لفظ کو نصب دیتا ہے اور منصوب و مجرور کلمات کو مرفوع پڑھنے کی غلطیاں کرتا ہے۔

5- وہ قرآن کی جب خواندگی کرتا ہے تو اسے یہ پتا نہیں ہوتا کہ اس نے زبر، زیر اور پیش میں کہاں کہاں ڈنڈی ماری ہے اور اس نے لفظ کو کیا سے کیا بنا دیا ہے۔

اسی طرح عربی زبان میں تعلیمی نظموں کے سالار شاعر ابان اللہیقی نے کلیلہ و دمنہ کو نظم کرتے ہوئے کہا ہے:

هَذَا كِتَابُ أَدَبٍ وَ مَحَنَةٍ وَهُوَ الَّذِي يَدْعِي كَلِيلَةَ وَ دَمْنَةَ

فِيهِ خَيَالَاتٌ وَ فِيهِ رَشْدٌ وَهُوَ كِتَابٌ وَضَعْتَهُ الْهِنْدُ

فَوَصَفُوا آدَابَ كُلِّ عَالَمٍ حِكَايَةً عَنِ أَلْسِنِ الْبُهَائِمِ

وَ هُوَ عَلَى ذَاكَ يَسِيرُ الْحَفِظُ لَدَّى عَلَى اللِّسَانِ عِنْدَ اللَّفْظِ

ترجمہ: یہ ادب آموزی اور تطہیر اخلاق کی کتاب ہے اس کا نام کلیلہ و دمنہ ہے۔ اس میں افکار و خیالات بھی ہیں اور رشد و ہدایت بھی اس کتاب

کے خالق اہل ہند ہیں انھوں نے چوپایوں کی زبان سے تمام جہان کے آداب کو بیان کیا ہے۔

تاہم یہ کتاب جلد یاد ہو جانے والی ہے اور اس کی ادیبگی و خواندگی زبان کو خوش گوار لگتی ہے۔ آگے لکھتا ہے:

وَإِنَّ مَنْ كَانَ ذَنِيًّا نَفْسٍ يَرْضَى مِنَ الْأَرْفَعِ بِالْأَحْسِ

كَمَثَلِ الْكَلْبِ الشَّقِيِّ الْبَائِسِ يَفْرَحُ بِالْعِظَمِ الْعَتِيقِ الْبَائِسِ

وَإِنَّ أَهْلَ الْفَضْلِ لَا يَرْضِيهِمْ شَيْءٌ إِذَا كَانَ لَا يَغْنِيهِمْ

كَالْأَسَدِ الَّذِي يَصِيدُ الْأَرْنَبَا ثُمَّ يَرَى الْعَيْرَ الْمَجْدُ هَرَبَا

ترجمہ: بلاشبہ جو شخص گھٹیا طبیعت کا ہوتا ہے وہ اعلیٰ و ارفع چیز کے مقابلے میں معمولی چیز پر قانع ہو جاتا ہے۔ جیسے قسمت کا مارا ہوا بے بس بھوکا

کتا پرانی سوکھی و روکھی ہڈی پر خوش ہوا اٹھتا ہے۔

جب کہ بلند طبیعت اور شریف لوگوں کو ایسی چیز راس نہیں آتی جو ان کی ضرورت پوری کرنے والی اور کام آنے والی نہ ہو۔ گویا وہ اس شیر کی

مانند ہوتے ہیں جو خرگوش کا شکار تو کر لیتا ہے تاہم جب اسے تروتازہ اور فرہنگور نظر آ جاتے ہیں تو وہ اسے چھوڑ کر ان کی طرف چل پڑتا ہے۔

5.2.9 خلاصہ

تعلیمی شاعری ایک صنف شاعری ضرور ہے لیکن بہت زیادہ مثالی شاعری نہیں ہے۔ کیوں کہ اس کے اندر ہمیں دل و دماغ اور احساس و شعور کی کوئی بلچل نظر نہیں آتی، و فور خیالات کا فقدان ہوتا ہے اور جذبات معدوم ہوتے ہیں۔ تعلیمی شاعری میں شعری اور نثری دونوں طرح کی خصوصیات پائی جاتی ہیں۔ چونکہ تعلیمی شاعری کا اصل مقصود علوم و فنون کے حقائق اور اصول و ضوابط کی تعلیم ہے اس لیے ضروری ہے کہ وہ واضح اور قابل فہم بھی ہو اور شعری جمال و فنی حسن سے آراستہ بھی، تاکہ قاری و سامع اور متعلم کے لیے بے زاری کے بجائے لطف و لذت کا باعث ہو۔ اسی طرح اس میں کچھ موسیقی کے سُر اور غنائی رنگ و آہنگ بھی موجود ہونا ضروری ہے تاکہ اشارات و کنایات کو سمونے کی اس میں صلاحیت زیادہ پائی جائے کیوں کہ معانی و مضامین کا بیان استعارے کے پیرائے میں بھی ہوا کرتا ہے۔ البتہ تعلیمی شاعری کا اصل زور معنی و مضمون پر ہوا کرتا ہے۔

5.2.10 نمونے کے امتحانی سوالات

- 1- تعلیمی شاعری ایک موضوعاتی شاعری ہے وضاحت کیجیے۔
- 2- تعلیمی شاعری کے فنی محاسن بتائیے۔
- 3- تعلیمی نظموں کے فنی قالب کے بارے میں آپ کیا جانتے ہیں۔
- 4- تعلیمی نظموں کی اہمیت اجاگر کیجیے اور کچھ نمونے کے اشعار بھی لکھیے۔
- 5- تعلیمی شاعری کوئی مثالی شاعری نہیں ہے کیوں؟ وضاحت کیجیے۔

5.2.11 فرہنگ

بحر ربز کا قصیدہ (ج: اراجیز)	أرجوزہ
شعر کا گدھا مراد ایسی شاعری جس میں تصرفات کی بہت زیادہ گنجائش پائی جائے۔ جس طرح گدھے پر بہت زیادہ بار برداری کی جاسکتی ہے۔	جمار الشعر
اخلاق کو پاکیزہ بنانا، اچھے اور ستھرے اخلاق کی پرورش کرنا	تطہیر اخلاق
گٹھل، پیچیدہ	مغلق
سکھانا، پڑھانا، یاد کرانا	آموزش

5.2.12 مطالعہ کے لیے معاون کتابیں

- 1- النقد الأدبی أحمد أمين
- 2- الجامع في تاريخ الأدب العربي حنا الفاخوري